

[2nd March 1964]

விருத்தாசலம் அரசாங்க ஆஸ்பத்திரிகள்

* 128 கேள்வி.—**திரு. கி. நாராயணசாமி பிள்ளை :** கனம் சுகாதார அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

விருத்தாசலம் டவுனில் உள்ள அரசாங்க ஆஸ்பத்திரியில் படுக்கைகளை அதிகப்படுத்த உத்தேசமுண்டா?

கனம் திருமதி ஜோதி வெங்கடாசலம் : இல்லை.

* 129 கேள்வி.—**திரு. இரா. நாராயணன் :** கனம் சுகாதார அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

மூன்றாவது ஐந்தாண்டுத் திட்டத்தின்படி தென்னாற்காடு மாவட்டம், விருத்தாசலம் வட்டம், திட்டக்குடி அரசினர் மருத்துவ மனையில் ஒரு ஆபரேஷன் தியேட்டரும், 24 படுக்கைகள் கொண்ட ஒரு வார்டும் கட்ட உத்தேசமுண்டா?

கனம் திருமதி ஜோதி வெங்கடாசலம் : தற்போதைய தேசிய நெருக்கடி நிலை காரணமாக இத் திட்டம் தள்ளி வைக்கப்பட்டுள்ளது.

மாநிலத் திட்ட போர்டு

* 130 கேள்வி.—**திரு. கி. நாராயணசாமி பிள்ளை,**
திரு. கே. ஏ. மதியழகன் : கனம் முதல் அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

நம் மாநிலத்தில் ஒரு மாநில திட்ட போர்டு அமைக்க நம் அரசாங்கம் மத்திய அரசுக்கு தெரிவித்துள்ளதா?

கனம் திரு. எம். பக்தவத்சலம் : இல்லை.

திரு. செ. மாதவன் : கனம் தலைவர் அவர்களே, நம்முடைய அரசாங்கம் இதுபற்றிய திட்டம் ஏதேனும் பரிசீலனையில் வைத்திருக்கிறதா? அதன் விவரம் என்ன?

கனம் திரு. எம். பக்தவத்சலம் : இந்தக் கேள்வி 'மாநில திட்ட போர்டு அமைப்பதற்கு உத்தேசம் உண்டா?' என்பது. நான் 'இல்லை' என்று பதில் சொன்னேன். நான் அன்று விளக்கியது போல, இங்கே வெவ்வேறு இலாகாக்கள், அவர்களைச் சேர்ந்த நிபுணர்கள் முதலியவர்களையெல்லாம் வைத்து முதலில் பரிசீலனை செய்கிறார்கள், திட்டங்களை உருவாக்குகிறார்கள். திட்டங்களை உருவாக்கிய பிறகு சேர்ந்து நாம் அவைகளைக் கவனிக்கிறோம். இந்தச் சட்டசபையில் கூட அதைப்பற்றி பரிசீலித்து ஆலோசிக்கிறோம். திட்டங்கள் உருவாக்கப்படுகின்றன, மத்திய ஆட்சி யோடு சேர்த்து. நான் முன்பு கூறியதுபோல, தனியாக மாநிலத் திற்கு ஒரு திட்டம், தனியாக மத்திய ஆட்சிக்கு ஒரு திட்டம் என்பது அல்ல. இரண்டிற்கும் சேர்ந்து திட்டங்கள் தீட்டப்பட்டு உருவாக்கப்பட்ட பிறகு, ஸ்டேட் டெவலப்மெண்டு கமிட்டி

2nd March 1964]

யில் அதிகாரிகள் அளவில் பரிசீலனை செய்யப்படுகிறது; அமைச்சர்கள் அளவிலும் பரிசீலனை செய்யப்படுகிறது. ஸ்டேட் டெவலப்மெண்டு கமிட்டியில் அவ்வப்போது நாம் கூடி எவ்வளவு தூரம் திட்டங்கள் நிறைவேற்றப்படுகின்றன, நிறைவேற்றப்படுவதில் என்ன குறைபாடுகள் இருக்கின்றன என்பதையெல்லாம் கவனிக்கிறோம். இவ்வாறு இப்பொழுது 2 நாட்கள் 3 நாட்களுக்கு முன்பு இங்கு நடைபெற்றதுபோல் இந்த மன்றத்தில் விமர்சனங்கள் நடைபெறுகின்றன. திட்டங்கள் நிறைவேற்றுவதுபற்றி இதற்கு மேலே தனியாக மாநிலத் திட்டக் குழு என்று வைப்பது அவசியமில்லை என்று நான் கருதுகிறேன்.

திரு. இரா. நெடுஞ்செழியன் : கனம் அவைத் தலைவர் அவர்களே, தமிழக மாநிலத்திற்கென்று திட்டங்கள் வகுக்கின்ற நிலையில், அமைச்சர் அவை அந்தந்த அலுவலகத்தில் இருக்கிற நிபுணர்களைக் கலந்துகொண்டு திட்டங்கள் வகுக்கப்படுகிற நிலைமையில் அரசாங்கத்திற்கு அப்பாற்பட்ட பல்வேறு துறைகளில் அனுபவம் பெற்றிருக்கிற நிபுணர்கள் என்று கருதப்படுகிறவர்களுடைய ஆலோசனைகளையும், மற்றவைகளையும் பெறுவதற்கு இப்பொழுது வைத்துக்கொண்டிருக்கிற முறைகள் என்ன என்பதை அறியலாமா?

கனம் திரு. எம். பக்தவத்சலம் : மூன்றாவது ஐந்தாண்டுத் திட்டம் தயாரிக்கப்படும் தருவாயில் உதகையில் அகில இந்திய ரீதியில் நீண்ட நாட்களுக்கு ஒரு கருத்தரங்கு நடந்தது. பல பொருளாதார நிபுணர்களும், மற்ற வகையிலே நிபுணர்களும் எல்லோரும் சேர்ந்து, மத்திய அமைச்சர்களும், மாநில அமைச்சர்களும் சேர்ந்து பல நாட்கள் இதைப் பரிசீலித்து, ஆலோசித்து பூர்வாங்கமான திட்டங்கள் உருவாக்குவதில் கவனம் செலுத்தப்பட்டது. அதற்கப்புறம் இந்த மாநிலத்தில்கூட எல்லாக் கட்சியினரையும் சேர்த்துவைத்து ஒரு குழு அமைத்து, அந்தக் குழு பரிசீலனை செய்து, அவ்வாறெல்லாம் கடைசியிலே மத்திய ஆட்சியுடன் சேர்ந்து திட்டம் தயாரிக்கப்படுகிறது. திட்டம் தயாரிக்கப்படுவது மட்டுமன்றி, திட்டம் நிறைவேற்றுவதுபற்றி விமர்சனம் செய்யப்படுகிறது. விமர்சனம் செய்யப்படுகிற அளவில் இந்த மன்றத்தின் யோசனைகளும் அவ்வப்பொழுது பெறப்படுகின்றன. ஆட்சியிலுள்ளவர்கள், அதிகாரிகள் தனியாகவும், அமைச்சர்கள் தனியாகவும் சேர்ந்து மற்ற அலுவலர்களையும் வைத்துக் கொண்டு அவ்வப்பொழுது, மூன்று மாதங்களுக்கு ஒரு முறை கூடி திட்டங்கள் எவ்வாறு நிறைவேற்றப்படுகின்றன என்பது பற்றியும் கவனம் செலுத்தப்பட்டு வருகிறது.

UNSTARRED QUESTIONS

Co-operative House Building Society, Arantangi.

23 Q.—**SRI A. DURAIYARASAN :** கனம் உணவு அமைச்சர் தயவு செய்து கீழ்க்கண்ட கேள்விகளுக்குப் பதிலளிப்பாரா —

(அ) அறந்தாங்கி நகரில் கூட்டுறவு முறையில் வீடு கட்ட சங்கம் துவக்கப்பட்டுள்ளதா?